



पटना में प्रदर्शनकारियों पर लाठीचार्ज

# कन्हैया कुमार समेत कई कांग्रेस कार्यकर्ता हिरासत में

पटना, बिहार में इस साल के आखिर में विधानसभा चुनाव का आयोजन होना है जिसे लेकर सभी राजनीतिक दलों ने अपनी-अपनी तैयारियां शुरू कर दी हैं। इसी क्रम में कांग्रेस पार्टी बिहार में पलायन रोको, नौकरी दो पदयात्रा निकाल रही है। इस पदयात्रा का नेतृत्व हस्तु के राष्ट्रीय प्रभारी कन्हैया कुमार कर रहे हैं। शुक्रवार को कन्हैया कुमार और कांग्रेस के अन्य कार्यकर्ताओं ने मुख्यमंत्री आवास की ओर जाने की कोशिश की।



यहां उनकी पुलिस के साथ झड़प हो गई। पुलिस ने कन्हैया कुमार कई कांग्रेस कार्यकर्ताओं को

पुलिस द्वारा हिरासत में लिए जाने के बाद कोतवाली थाना लाया गया है। कांग्रेस कार्यकर्ताओं की पलायन रोको, नौकरी दो पदयात्रा के दौरान मुख्यमंत्री आवास की ओर जाने से रोकने पर पुलिस के साथ झड़प हो गई थी। दरअसल, यूथ कांग्रेस के कार्यकर्ता सीएम हाउस का घेराव और सीएम नीतीश कुमार को ज्ञापन सौंपना चाहते थे। कन्हैया कुमार के साथ साथ यूथ कांग्रेस के कई पदाधिकारियों को भी हिरासत में लिया गया है। उन्हें

पटना के कोतवाली थाना लाया गया है।  
**प्रदर्शनकारियों पर हल्का लाठीचार्ज**  
शुक्रवार को कांग्रेस पटना में सड़कों पर उतरी। कन्हैया कुमार के नेतृत्व में कांग्रेस ने पटना में बड़ा प्रोटेस्ट किया और सीएम हाउस के घेराव की कोशिश की। हालांकि, पुलिस ने बीच में ही कांग्रेस का प्रोटेस्ट रोक दिया जिसके बाद प्रदर्शनकारियों की पुलिस के साथ धक्का मुक्की हुई। पुलिस ने वाटर

कैनन का इस्तेमाल किया और हालात बेकाबू होते पुलिस ने प्रदर्शनकारियों पर हल्का लाठीचार्ज भी किया। इसके बाद कन्हैया कुमार समेत कई प्रदर्शनकारियों को हिरासत में लिया गया।  
**सचिन पायलट भी पदयात्रा में शामिल हुए**  
पटना में कांग्रेस की पलायन रोको, नौकरी दो पदयात्रा में कांग्रेस नेता सचिन पायलट भी शामिल हुए। उन्होंने कहा- सरकार को बिहार से लाखों की संख्या में जारी

पलायन को रोकना चाहिए। हम जवाबदेही की मांग कर रहे हैं। युवा हमारे साथ सड़कों पर उतरे हैं। सरकार केवल गुमराह करने के लिए आंकड़े जारी करती है जबकि वास्तविकता इससे कोसों दूर है। वहीं, कांग्रेस के इस प्रदर्शन पर जन सुराज पार्टी के संस्थापक प्रशांत किशोर ने कहा- लोकतंत्र में हर किसी को अपना काम करने का अधिकार है। कांग्रेस बिहार में कोई ताकत नहीं है, यह आरजेडी पर निर्भर है।

## RJD विधायक रीतलाल यादव के घर STF की रेड

बिहार पुलिस के 1000 जवान तैनात

बिहार की राजधानी पटना में आरजेडी विधायक रीतलाल यादव के घर पर एसटीएफ की टीम ने रेड की है। यह छापेमारी रीतलाल यादव के आवास के अलावा बिहटा और अभियंता नगर में स्थित ठिकानों पर भी जारी है। काली ड्रेस पहने एसटीएफ की टीम अलग-अलग ठिकानों पर छापेमारी कर रही है। इसलिए कई थानों की पुलिस को घटनास्थल पर तैनात कर दिया गया है। बता दें कि 1000 से अधिक पुलिसकर्मियों की तैनाती की गई है और पूरे इलाके को छावनी में बदल दिया गया है। जानकारी के मुताबिक, रीतलाल यादव और उनके कुछ साथियों के खिलाफ शिकायत दर्ज हुई थी। उसी केस में कोर्ट के आदेश के बाद यह रेड की गई है।

**राजद विधायक के घर स्क्वैड की रेड**  
बता दें कि राजद विधायक रीतलाल यादव पर पहले भी मर्डर जैसे कई संगीन आपराधिक मामले दर्ज हो चुके हैं। इस छापेमारी से पटना शहर, खासकर दानापुर इलाके में माहौल खराब हो सकता है। इसे ध्यान में रखते हुए 1000 से अधिक पुलिसकर्मियों की तैनाती चप्पे-चप्पे पर की गई है, ताकि कोई माहौल खराब करने की कोशिश न कर सके। बता दें कि इस रेड में दानापुर एसपी समेत कई थानों की पुलिस मौके पर मौजूद है। हालांकि अबतक ये साफ नहीं हो सका है कि किस मामले के तहत ये कार्रवाई की



जा रही है। एसपी भानुप्रताप सिंह ने कहा कि कुल 11 जगहों पर यह छापेमारी की जा रही है और पूरे क्षेत्र को छावनी में बदल दिया गया है, ताकि किसी तरह का कोई उत्पात न मचा सके।  
**विधायक का बयान**  
विधायक रीतलाल यादव ने अपने एक्स अकाउंट पर लिखा, चुनाव से पहले करीब 1000-1500 की संख्या मे बिहार पुलिस प्रशासन बिना किसी सर्च वारंट के और बिना सूचना के मेरे घर छापेमारी कर मुझे और मेरे



परिजनों को अकारण मानसिक रूप से सुबह से लगातार अभी तक जिस तरीके से परेशान किया जा रहा है और पूछने पर कुछ बताया भी नहीं जा रहा है। इसके अलावा महिलाओ को बेवजह तंग किया जा रहा है। मेरी सामाजिक व राजनीतिक छवि को धूमिल करने की असफल कोशिश की जा रही है। उससे यह पूर्णत साबित होता है कि उक्त कार्रवाई राजनीतिक द्वेषपूर्ण भावना और ओछी मानसिकता का परिचायक है।

## AIMIM ने केंद्र और राय सरकार पर साधा निशाना JDU में जाने वाले मौलवियों को बताया बेगैरत

किशनगंज, किशनगंज जिले के दिघलबैंक प्रखंड क्षेत्र के टप्पू अंतर्गत वक्फ संशोधन कानून को लेकर जनक प्रदर्शन किया गया। जहां उच्च विद्यालय से रैली निकालकर टप्पू में सैकड़ों की तादाद में लोग शामिल हुए। इस रैली में राजद, बुद्धू और कांग्रेस सहित जेडीयू के भी नेता मौजूद रहे।

इस विरोध-प्रदर्शन रैली में नेताओं और लोगों ने केंद्र सरकार और बिहार सरकार के खिलाफ नारेबाजी की और बिल वापस लेने की मांग की। इस दौरान बुद्धू के विधानसभा प्रत्याशी सह सीमांचल प्रभारी गुलाम हसनैन ने मुख्यता से वक्फ संशोधन कानून

के खिलाफ अपनी बातों को रखा और सरकार के खिलाफ नारेबाजी की। उन्होंने कहा कि यह सरकार मुसलमानों के खिलाफ हमेशा देश विरोधी बिल लेकर आई है।  
**‘मोदी जी नाजायज कब्जा चाहते हैं’**  
इस दौरान मौके पर पहुंचे बुद्धू पार्टी के प्रदेश अध्यक्ष अखतरुल ईमान ने कहा कि आजादी के बाद से लेकर इस वक्त तक पार्लियामेंट में इतना गलत कानून नहीं बना है, जितना बीजेपी वक्फ संशोधन कानून को लेकर आई है। उन्होंने आरोप लगाते हुए कहा कि यह कानून खुले तौर पर मुसलमानों के खिलाफ है, जो अल्लाह के नाम

से वक्फ है और बेवाओं की मदद के लिए है, जो धार्मिक तालीम के लिए है, मोदी जी इस पर नाजायज कब्जा करना चाहते हैं और इसकी वजह से हिंदू और मुस्लिम को लड़ाना चाहते हैं।  
**‘जदयू में जाने वाले मौलवी होते हैं बेगैरत’**  
वहीं, जदयू मंत्री अशोक चौधरी के मौलवियों की जरूरत नहीं वाले बयान पर भी अखतरुल ईमान ने तीखी प्रतिक्रिया दी। उन्होंने कहा कि मौलवियों की जरूरत तो कल भी नहीं थी, जो बेगैरत लोग... उस बेगैरत मौलवी से पूछिए कि जब तुम्हारी पार्टी कह रही है कि मौलवियों की जरूरत नहीं तो वो बेगैरत... तुम

गए क्यों थे वहां? वो कल भी बेगैरत थे और आज भी हैं और उनके खिलाफ ऐसे जुमले होंगे ही।  
इस विरोध प्रदर्शन में AIMIM प्रदेश अध्यक्ष अखतरुल ईमान, AIMIM सीमांचल प्रभारी गुलाम हसनैन, AIMIM जिला महासचिव राहिल अख्तर, AIMIM जिला अध्यक्ष हैबर बाबा, AIMIM मुफ्ती अतहर जावेद, जिला परिषद अध्यक्ष प्रतिनिधि फैयाज आलम, मुखिया जैद, राजद विधायक प्रतिनिधि ठाकुरगंज, राजद विधायक अंजार नईमी और जिला परिषद प्रत्याशी डॉ. हसन रजा सहित सैकड़ों लोग मौजूद रहे।

**भोजपुर**, बिहार के मौसम में लगातार बदलाव देखने को मिल रहा है. पिछले दिनों कई इलाकों में हुई बारिश के बाद आज भी बारिश होने के आसार हैं. मौसम विभाग ने बारिश के साथ तेज हवा बहने की संभावना को लेकर अर्रेंज अलर्ट जारी किया है. इसके साथ ही पांच दिनों के दौरान तापमान में विशेष परिवर्तन की संभावना नहीं है.  
अप्रैल आते ही मौसम ने करवट लेना शुरू कर दिया है.पिछले दिनों हुई बारिश और आंधी ने मौसम को काफी सुहावना बना दिया है. वहीं शाहबाद में एक बार फिर से बारिश के आसार बनते नजर आ रहे हैं. मौसम विभाग के अनुसार शाहाबाद के जिलों में हल्की से मध्यम बारिश हो

सकती है. भोजपुर, बक्सर, रोहतास और कैमूर में 40 से लेकर 60 किलोमीटर प्रति घंटे की रफ्तार से हवाएं भी चलेंगी.  
**इन इलाकों में बारिश होने के आसार**  
आज बिहार के भोजपुर भभुआ, बक्सर और रोहतास जिले के एक या दो स्थानों पर गरज-तड़क के साथ वर्षा व ओले गिरने की संभावना है, जिसे लेकर मौसम विभाग ने अर्रेंज अलर्ट जारी किया है. मौसम विभाग के द्वारा जो बुलेटिन जारी किया गया है उसके अनुसार भोजपुर, बक्सर, कैमूर, रोहतास जिले के कुछ भागों में अगले दो से तीन घंटे में मध्यम दर्जे की मेघ गर्जन, वज्रपात, हवा (हवा की गति 40-50 कि. मी. प्रति घंटे तक) के साथ वर्षा होने की प्रबल

संभावना है.  
बारिश की वजह से गेहूं समेत दलहन व तिलहन को नुकसान हो सकता है. जिला के क्षेत्र में दिन भर कभी धूप-कभी छाया रही. मौसम के अचानक बदलने से किसानों के चेहरे पर मायूसी छा गई. अभी दहलन की फसल कटवा रहे हैं. मौसम विभाग ने लोगों के मोबाइल पर सूचना भेज मौसम के बारे में जानकारी दी है. बारिश की वजह गेहूं की मड़ाई का कार्य काफी प्रभावित हुआ है. वहीं, कुछ किसानों की फसल पूरी तरह भीग गई है, इससे किसानों को काफी नुकसान होने की संभावना है. आज अधिकतम तापमान जहां 34 डिग्री सेल्सियस रहेगा वहीं न्यूनतम तापमान 22 डिग्री सेल्सियस रहने की उम्मीद है.

### इयूटी के दौरान हार्ट अटैक से हुआ था निधन

# जवान सदानंद सिंह पैतृक गांव में पंचतत्व में हुए विलीन

देश सेवा में समर्पित केंद्रीय अर्धसैनिक बल (सीआरपीएफ) के जवान सदानंद सिंह का पार्थिव शरीर जब शनिवार की सुबह उनके पैतृक गांव दरियापुर पहुंचा, तो गांव की फिजा गमगीन हो उठी। पश्चिम बंगाल के दुर्गापुर में पदस्थापित सहायक अवर निरीक्षक (स्टु) सदानंद सिंह का निधन गुरुवार को इयूटी के दौरान अचानक हुए हृदयाघात से हो गया था। शनिवार



को पूरे राजकीय सम्मान के साथ लालदरवाजा घाट पर उनका अंतिम संस्कार किया गया। सीआरपीएफ

के विशेष वाहन में जब जवान का पार्थिव शरीर गांव पहुंचा, तो उनके साथ दो उपाधीक्षक स्तर के

अधिकारी और करीब एक दर्जन जवान भी मौजूद थे। जैसे ही गांववालों को अपने लाल के आगमन की सूचना मिली, वैसे ही बड़ी संख्या में लोग उनके घर पर उन्हें अंतिम विदाई देने पहुंच गए। गांव की मिट्टी से जुड़ा यह जवान अब शांति की नींद सो गया, लेकिन उसके जाने की टीस हर आंख में साफ झलक रही थी। जानकारी के मुताबिक, शनिवार दोपहर एक बजे

दरियापुर से उनकी अंतिम यात्रा निकाली गई, जो गार्डेन बाजार स्थित उनके ससुराल भी पहुंची। वहां ससुराल पक्ष के लोगों ने भी भावुक विदाई दी। अंतिम यात्रा में बड़ी संख्या में ग्रामीण, समाजसेवी और स्थानीय प्रतिनिधि शामिल हुए। लोगों ने नम आंखों से अपने प्रिय जवान को अंतिम विदाई दी। सदानंद सिंह, दरियापुर निवासी दिवंगत दीपनारायण सिंह

के पुत्र थे। उनकी सीआरपीएफ में नियुक्ति वर्ष 1991 में कांस्टेबल के रूप में हुई थी। लंबे सेवाकाल में उन्होंने देश की सेवा निष्ठा और ईमानदारी से की। वर्ष 1996 में उनका विवाह हुआ था। उनके तीन पुत्र हैं, जो अभी पढ़ाई कर रहे हैं। सदानंद के असमय निधन से परिवार पर दुखों का पहाड़ टूट पड़ा है। उनकी पत्नी और बच्चों की हालत बेहद दयनीय है। सदानंद

सिंह के निधन से न केवल उनका परिवार, बल्कि पूरा गांव शोक में डूब गया है। अंतिम संस्कार में शामिल अपर लोक अभियोजक मो. जहांगीर, पूर्व जिला परिषद सदस्य परवेज चांद, मुखिया प्रतिनिधि मो. फिरोज, पंचायत समिति सदस्य मो. सहरुद्दीन, संजय सिंह, मिलन कुमार सिंह और बबलू सिंह सहित कई गणमान्य लोगों ने श्रद्धांजलि अर्पित की।